

## ૯. યમુના જળમાં

યમુના જળમાં કેસર ઘોળી સ્નાન કરાવું શામળા  
હલકે હાથે અંગો ચોળી લાડ લડાવું શામળા ... યમુના.  
અંગો લુછી આપુ વસ્ત્રો પીળું પીતાંબર શામળા  
તેલ સુગંધી નાખી આપું વાંકડીયા તુજ વાળમાં ... યમુના..  
કુમ કુમ કેરું તિલક સજાવું ત્રિકમ તારા ભાલમાં  
અલબેલી આંખોમાં આંજુ અંજન મારા વ્હાલમાં ... યમુના.  
હસતી જાઉં વાટે ઘાટે નાચી ઊઠું તાલમાં  
નજર ન લાગે શ્યામ સુંદરને ટપકાં કરી દઉં ગાલમાં ... યમુના..  
પગમાં ઝાંઝર રૂમઝૂમ વાગે કરમાં કંકણ વ્હાલમાં  
કંઠે માળા કાને કુંડળ ચોરે ચિતડું ચાલમાં ... યમુના.  
મોર મુગટ માથે પહેરાવું મોરલી આપું હાથમાં  
કૃષ્ણ કૃપાળું નીરખી શોભા વારી જાઉં તારા વ્હાલમાં ... યમુના .  
દૂધ કટોરી ભરીને આપુ પીઓને મારા શામળા  
ભક્તમંડળ નીરખી શોભા રાખો ચરણે શામળા ... યમુના.

